

## బంగారు

గట్టిగా గాలి వీచితే పడిపోతుందా యిల్లు. కాని అంతకంటే గట్టి పునాదులతో ఇల్లు కట్టుకోవడానికి అనువైన చోటు ఆ ప్రాంతం కాదు. ఆ సరిహద్దుల్లో నిర్మించిన ఇళ్లన్నీ తేలికగా ఉండి తీరవలసిందే. భూమి లోపల కొన్ని మైళ్ళ మేర కాళీగా ఉంటుంది. ఆ పాతాళంలో అనుదినం వేలాది కార్మికులు పని చేస్తుంటారు. ఆ లోకానికి వెడుతున్న వారికి ప్రాణాల మీద తీపి ఉండదు. ఉండనవసరమూ లేదు. “ఎక్కడున్నా ప్రాణం పోదనే హామీ మాత్రం ఉండి ఏడ్చింది ఈ లోకంలో” అంటుంది బంగారు.

బంగారు అక్కడ పనిలో చేరి పది సంవత్సరాలు పూర్తి కావచ్చినై. ఈ ఉగాదికి పదకొండో సంవత్సరం పుడుతుంది. ఆమె వయస్సు ఇరవై ఏడు. ఐనా ఆమెలో జవసత్వాలు తగ్గలేదు. ఇద్దరు పిల్లలు, భర్త ఈ చిన్న కుటుంబమే ఆమె సర్వస్వం.

పదేళ్ళకు ముందు బంగారు కొన్ని బంగారు స్వప్నాలు కంటూ వచ్చింది. ఆ స్వప్నాలను యదార్థం చేసుకోవడానికి ఆమె బంగారు గనుల్లో కూలీగా ప్రవేశించింది. ఆమె అలాగా వలస వెళ్ళడానికి ఒక చిన్న కారణం ఉంది. ఆ సంఘటన ఎంతో స్వల్పమైనదైనా ఆమె జీవిత పథంలో అదొక అడ్డుదారిని త్రొక్కించింది.

బంగారు పుట్టిన గ్రామం పేరు కూడా బంగారు పాళెమే. ఆమె నాన్నగారు ఒక చిన్న రైతు. స్వంతం పొలం లేకున్నా అతణ్ణి రైతనే అంటుంటారు. కౌలుకు దాదాపు నాలుగు ఎకరాల పొలాన్ని సేద్యం చేస్తుండే వాడు. ఎంత కష్టపడినా పంటలో సగం భూస్వామికి పంచి ఇవ్వడంతో అతని కేమాత్రం గిట్టేది కాదు. ఆ ఫలితం కుటుంబ పోషణకే సరిపోతుండేది. అతనిలో వేదాంత ధోరణి ఎక్కువ. ప్రతి సంవత్సరమూ అందిన పంటలో కొంత భాగాన్ని మొగిలీశ్వరునికి అర్పించే వాడు. మరికొంత భాగాన్ని అమ్మి డబ్బు చేసుకొని ఏదో ఒక క్షేత్రానికి యాత్ర వెడుతుండేవాడు. ఈ స్థితిలో బంగారు పుష్పవతి ఐంది. ఆడబిడ్డలకు సహజంగా

ఆభరణాలమీద ఆకర్షణ ఎక్కువ. ఈ మోజు యుక్తవయస్సులో మరీ ఎక్కువగా కన్పిస్తుంటుంది. ఇంట్లో నగలు లేకపోయినా ఇరుగుపొరుగు వారు తమ తమ భూషణాలను తెచ్చి ఆ సమయంలో అలంకరిస్తుంటారు.

బంగారును గృహప్రవేశం చేయించిన నాడు తండ్రి రత్తయ్య యాభై రూపాయల వరకూ ఖర్చు పెట్టారు. ఆ మొత్తం అతని శక్తికి అతీతమనే చెప్పాలి. ఆ రోజున బంగారుకు కృష్ణుని వేషం వేశారు. పట్టు చీరెను పంచెకట్టు కట్టి నడుముకు సరిగంచు దట్టీవలె అంగవస్త్రాన్ని చుట్టారు. కొండముడి మీద నెమలి పించం మరసిపోతుంటే సాక్షాత్తు శ్రీకృష్ణుడే అవతరించినట్లు కనబడిందామె వేషం. ఆ రోజున ఇరుగు పొరుగున ఉన్న వారందరూ తమ తమ ఆభరణాలను తీసి ఆమెకు అలంకరణ చేశారు. కాని మూడో యింటికి కొత్తగా వచ్చిన కోడలు సక్కుబాయి మాత్రం అడిగినా తన ఎర్రరాళ్ళ కమ్మల్ని యివ్వనన్నది. మునుపొక సారి ఎవరికో యిచ్చి ఆ ఎర్రరాళ్ళ నిండుకూ నూనె దిగిపోయిందట. మళ్ళీ ఆ నూనెను తీయించడానికి డబ్బు దండుగ కావడంతోపాటు వాటి స్వరూపమే చెడిపోయిందట. ఆ రోజు అనుకొన్నది బంగారు తానూ ఎర్రరాళ్ళు కమ్మలొక జత కట్టించుకోవాలని.

ఆ ఉత్సవం జరిగిపోయింది. ఆ మరునాడు ఎవరి నగలు వారు ఒలుచుకొని పోయారు. ఏ ఆభరణాలు లేని బంగారు నామమాత్రంగా నిలిచిపోయింది. తన కోరికను నాన్నగారికి చెప్పింది. రత్తయ్య ఆలోచించి ఈ సంవత్సరం పంటలో తప్పకుండా ఒక జత ఎర్రరాళ్ళకమ్మలు చేయించి పెడతానని మాటయిచ్చాడు. అందు కోసం ఒక ఎకరా చెరకు పైరు ప్రారంభించాడు. అదృష్టం మంచిదై పంట పండితే బెల్లం ధర కొంచెం పెరిగితే కమ్మలే కాదు-కాసుల దండనే చేయించు కోవచ్చు.

కానీ ఆ సంవత్సరం చెరకు పంట చెడిపోయింది. ఆ కర్రలు కాకి వెదురు బుర్రల్లాగా సారం లేకుండా ఎండిపోయినై. చివరి కాబెల్లం నలుపు తిరిగినా ముద్దగానైనా నిలువక పోయింది. వంద క్రొత్త కడవలు కొని ఆ ద్రవాన్ని నిలువ చేయించాడు. ఆదాయం మాట దేవుడెరుగును. కాని అసలుకే మోసం వచ్చింది. భూమిగల్ల రైతైనా తట్టుకోలేని పరిస్థితుల్లో గుత్తకు చేసే రైతు గుండెలు జారవిడుచుకొంటాడు.

ఉన్న కాడి గిత్తలను అమ్మి అప్పు కట్టేశాడు రత్తయ్య. అప్పుడు చెప్పింది

బంగారు చక్కని ఆలోచన, సక్కుబాయి అన్నలిద్దరూ బంగారు గనుల్లో పదారు సంవత్సరాల నుండి పని చేస్తున్నారనీ చాలా సంపాదించారని, అంచేతనే సక్కుబాయికి ఒంటినిండా నగలు చేయించి పెళ్ళి చేశారని. అక్కడికి వెడితే బ్రతుకు సులభంగా సాగిపోతుందనీ సలహా చెప్పింది.

రత్తయ్య ఒకటి రెండు రోజులు ఆలోచించాడు. కౌలుకు చేసే రైతుకు ఆస్తి ఎద్దులు మాత్రమే. వాటిని పోగొట్టుకొన్నాక కూలి చేయవలసిందే. పల్లెలలో ప్రతి రోజూ కూలి దొరుకుతుందనే హామీ లేదు. దొరికినా రైతుల దయాదాక్షిణ్యం మీద ఆధారపడే ఉండాలి. తానూ ఒక రైతుగా బ్రతికిన వాడు చెడిన వెనుక స్వస్థలంలో కంటే అన్య ప్రాంతంలోనే జీవితాన్ని సాగించడం సులభం.

ఆ మరునాడే తన పూరి పాకను బేరం పెట్టాడు. నలభైఐదు రూపాయలకు అమ్మివేశారు. బంగారును పిలుచుకొని బంగారు పాళెం విడిచి బంగారు గనుల్లో కూలీగా ప్రవేశించాడు.

తొలి రోజుల్లో ఎంతో ఉత్సాహంగా పనిచేశాడు. ఏడాది కంతా బంగారుకు కూడా పని దొరికింది. జీవితం క్రొత్త అనుభవం క్రొత్త ఆకాశం పందిరి క్రింద భూదేవత ఒడిలో ఆడుకొనే పసిబిడ్డవలె పొలంలో పని చేసే బంగారు పాతాళంలో ప్రవేశించింది. అయినా ఉత్సాహం తగ్గలేదు. ఒక్కొక్కసారి భూమిపైన విరిగి పడుతుందేమో నని భయపడుతుండేది. కానీ భగవంతుడున్నాడే అని మొండి ధైర్యంతో గుండెలు చిక్కబట్టుకొని పని చేస్తుండేది.

ఇద్దరూ మూడు సంవత్సరాలు పని చేశారు. ఆ నాలుగు చేతులూ ఎన్ని మణుగుల బంగారాన్ని త్రవ్విపోశాయో లెక్కలేదు కానీ రెండువందల రూపాయలను మిగులబెట్టారు. వంద రూపాయలతో ఎర్రరాళ్ళ కమ్మలు కట్టించుకోవాలనీ వంద రూపాయలతో పెళ్ళి అయిందని అనిపిస్తే చాలని రత్తయ్య అంచనా వేసుకున్నాడు. కమ్మలు కట్టడానికి డబ్బు యిచ్చి ఇంటికి వచ్చారు. ఇంతలో ఎన్నో సంవత్సరాల నుండి నీ కోసమే కాచకూచున్నానన్నట్టు వచ్చి పట్టుకొన్నది మలేరియా, ఆ వెనుక మరేదో అజీర్తి రోగం, ఆ మీద అత్యంత తీవ్రమైన కడుపునొప్పి, చేతనున్న వంద రూపాయలు ఖర్చయి పోయినై. కమ్మలు కట్టించినవి చెవుల్లో పెట్టుకొనే యోగం రాకమునుపే అమ్మివేయవలసిన పరిస్థితులు వచ్చాయి. బంగారు ఏ మాత్రం చింతించలేదు. ఆమెకు ఎర్రరాళ్ళు కమ్మలు పెట్టుకోవాలని మోజు ఉన్నది. అందుకోసం ప్రతి రాత్రీ ఆమె కలలు కంటూ ఉంటుంది. ఆ కమ్మలను

పెట్టుకొని తాను అద్దంముందు నిల్చున్నట్టు ఆ ప్రతిబింబంలో ఆ రాగ రంజిత భూషణాలు వెలుగులీనుతున్నట్టు ఎవరో అపరిచితుడైన ప్రియుడు బహుశా భవిష్యత్తులో తనకు మాంగల్య ధారణం చేయబోతున్న భర్త వెనుక వెనుకేవచ్చి చిరునవ్వులను చిల్కించినట్టు మధుర స్వప్నాలను కంటుండేది.

నాన్నగారి ప్రాణం కంటే ఈ కమ్మలెక్కువ కావని ఆమెకు తెలుసు రత్తయ్య బ్రతికివుంటే రత్నహారమే చేసుకొన్నంత ఫలితం. భగవంతుడు కనికరించాడు.

ఆ కమ్మల నమ్మిన పైకంతో మంచి డాక్టరుగారి దగ్గర ఆపరేషన్ చేయించింది. కడుపు నొప్పి నిలిచిపోయింది. కానీ నీరసం తగ్గలేదు. అసలు పనిలోకి వెళ్ళ రాదని డాక్టరుగారు ఖచ్చితంగా చెప్పివేశారు.

బంగారు అధైర్య పడలేదు. ఆమె చిన్నతనంలో ఉన్నా ఎంతో ధైర్యవంతురాలు. భవిష్యత్తు భయావహంగా కన్పించినా అదేమంత నిరాశాపూరితం కాదని ఆమె అనుకొన్నది. ఆమె శక్తి మీద ఆమెకు ఎక్కువ నమ్మకం. నాన్నగారిని ఇంట్లోనే ఉంచి ఆమె పనికి వెళ్ళడం ప్రారంభించింది. ఆడబిడ్డ రెక్కల కష్టం మీద బ్రతకడం రత్తయ్యకు ఇష్టం కాకున్నా అది తప్పని పరిస్థితిగా ఏర్పడింది. అనుకోని విధంగా మధ్య వయస్సులోనే వృద్ధాప్యం వచ్చిపడింది. తలపండిపోయింది. ఎముకలు వంగిపోయాయి. కండలు చిక్కి పోయాయి. చర్మం ముడతలు పడిపోయింది. సందేహం లేదు. తాను ముసలి వాడైపోయాడు.

బంగారు ఉత్సాహంతోనే నిత్యం గనిలోకి దిగుతున్నది. ఆమె కష్టార్జితంతో బ్రతుకుతున్న రత్తయ్యకు ఆమెనో యింటిదానిగా చెయ్యాలనే ఆకాంక్ష ఎక్కువై పోయింది.

అలాంటి పరిస్థితుల్లో ఆ కుటుంబంలో ప్రవేశించాడు ముత్యాలు. ఆకారంలో చాలా ముచ్చటగానే ఉంటాడు. చామన చాయ. వెదురు బద్దల టోపీ పెట్టుకొని కాకీ పాంటు తొడుక్కొని తెల్లని బనీను వేసుకొని నడిచిపోతుంటే ఓ చిన్న దొర లాగా ఉంటాడు. అతడు బంగారును రోజూ చూస్తూనే ఉన్నాడు. అయినా పలకరించలేదు. ఓనాడు అప్రయత్నంగా రత్తయ్యతో మాట్లాడాడు. మాటల సందర్భంలో ఇద్దరూ ఒకే కులానికి చెందిన వారని తెలిసిపోయింది. అంతకంటే ఆశ్చర్యమేమంటే ముత్యాలు రత్తయ్యకు చాలా దూరపు బంధువు. ముత్యాలు స్వగ్రామం పెద్దకాల్వ. రత్తయ్య చిన్న తాతగారి బావమరిది కుమార్తెను పెద్దకాల్వ లోనే యిచ్చారు. ఆమెకు తోడుకోడలు మనుమడు ముత్యాలు. ఏదో కాస్త కలిసిన

సంబంధం. ఈ యధార్థం బయట పడ్డాక రత్తయ్య ముందు వెనుకలు ఆలోచించకుండా బంగారును అతని కివ్వడానికి అంగీకరించాడు. ఈ సంబంధానికి బంగారు కూడా ఒప్పుకొన్నది. కానీ ఆమె ఒక షరతును పెట్టింది. “నాకే నగలూ అవసరం లేదు. ముక్కు పుల్లలు మనమే చేయించు కొందాము. ముహూర్తం చీరె కూడా అంత ఎక్కువ ధరలో ఉండాలని నేను కోరను. అది ఏ పాతిక రూపాయలైనా పరవాలేదు. కానీ ఎర్రరాళ్ళ కమ్మలు మాత్రం ఒక జత ఇచ్చి తీరాలి” అన్నది.

“ఎంత అమాయకపు పిల్ల” అనుకున్నాడు రత్తయ్య. ఆ ఒక్క జత కమ్మలు చేయించి పెట్టలేని తన అసమర్థతకు తానే సిగ్గుపడ్డాడు. ఆవేదన పడ్డాడు. ఆ మరునాడు ముత్యాలు కలుసుకొన్నపుడు ఎర్రరాళ్ళ కమ్మల విషయం చెప్పాడు. అతడెంతో సంతోషంతో అంగీకరించాడు.

ఒక శుభ ముహూర్తాన వివాహం శాస్త్రీయంగా జరిగిపోయింది. బంగారు తన చెవుల్లోని ఎర్రరాళ్ళ కమ్మలు అద్దంలో ఎలా మెరిసిపోతున్నాయో చూచుకొని అమితమైన ఆనందాన్ని అనుభవించింది. ఆ ఎర్రని బుగ్గల మీద అరుణ రాగాల నిగనిగలు ప్రతిఫలిస్తుంటే “మా యమ్మి సాక్షాత్తు లక్ష్మీదేవి!” అని తనలో తాను వందమార్లు అనుకొన్నాడు రత్తయ్య.

ముత్యాలు బంగారు ఇంటిలోనే కాపురం పెట్టాడు. ఇద్దరూ ఆనందంగా పనిలోకి వెడుతున్నారు. ముసలాడు వారి దాంపత్యాన్ని చూచి మురిసిపోతున్నాడు. ఇలాగా మూడు వారాలు గడిచిపోయాయి. నాలుగో వారంలో ఒకనాటి సాయం కాలం ముత్యాలు బంగారు దగ్గర కూర్చుని ఆ ఎర్రరాళ్ళ కమ్మలు తీసి యిమ్మన్నాడు. ఆమె బదులు చెప్పకుండా తీస్తూ ఎందుకన్నట్టు చూచింది. అది ఎరువు నగట. ఒక్క నెల వాడుకోడానికి అద్దె ఐదు రూపాయలు యిచ్చే షరతు మీద తెచ్చినట్టు చెప్పాడు; పల్లెల్లో ఎరువు నగలిస్తారు కానీ వాటికీ బాడుగ లుండవు. పట్టణాలలో కట్టుబట్టలు తినే కంచాలు కూడా అద్దెలకిస్తారనుకొన్నది బంగారు.

ఆమె అధైర్య పడలేదు. దిగులుపడటం ఆమె స్వభావం కాదు. నిరుత్సాహ పడటం ఆమె జీవితంలోనే లేదు. ఆమె అర్థం చేసుకొన్నది, జరిగిపోయినందుకు చింతించి లాభం లేదు. పైగా ఏనాడైతే ముత్యాలు తన బొటన వ్రేలు త్రొక్కి మెడలో పుస్తైకట్టాడో ఆనాడే తాను అతని సొత్తయి పోయింది. ఈ ఎర్రరాళ్ళ కమ్మల కోసం భర్తతో నిష్కారాలాడటం మంచిది కాదనుకొన్నది.

“నీ వేమీ భయపడకు, ఇంకో మూడు మాసాల్లో తప్పక చేయించి

పెడుతాను” అన్నాడు ముత్యాలు.

“మూడు మాసాలు కాకుంటే ఆరు మాసాలకు చేసుకొందాం. ఎరవలి నగ బరువుకు చేటు అదీపోతే అప్పుకు చేటు” అంటూ అతని చేతిలో పెట్టి “ముందు సొమ్ముగల్గ వారికి సొమ్మును చేర్చిరండి” అన్నది. ముత్యాలు ఆశ్చర్య పడ్డాడు. అతడు రెండు నిమిషాలు ఏమీ మాట్లాడలేదు. ఆ తర్వాత మనస్సులో అనుకొన్నాడు. “బంగారు నిజంగా బంగారు!”

ఈ మాటలను తనలో తానే అనుకొంటూ ఆ కమ్మలను తీసుకవెళ్ళి యిచ్చి వచ్చాడు.

ఈ విషయం రత్తయ్యకు తెలిస్తే కోప్పడుతాడని బంగారు ముందుగానే హుషారు పడింది. ఆమెలోని సహనాన్ని గుర్తించి రత్తయ్య “ఎంత అమాయ కురాలు నా బంగారు!” అనుకొని లోలోపలే ఆవేదన పడ్డాడు.

మూడు మాసాలు గడిచాయి. డబ్బులు మిగలేదు; దీనికి ఒక ప్రత్యేక కారణం ఉంది. ఎంతో ప్రయత్నం మీద బంగారు కనిపెట్టింది. ముత్యాలు త్రాగుతున్నాడు. పెళ్ళి కాకముందు స్వేచ్ఛగా త్రాగేవాడు, ఇప్పుడు దొంగతనంగా త్రాగుతున్నాడు. ఈ త్రాగుడు నుండి భర్తను రక్షించుకోవాలని బంగారు ఎన్నో విధాలుగా ఆలోచించింది, చివరికి రాత్రింపగళ్ళు అతణ్ణి వదలి పెట్టకుండా ఉంటూ ఆ త్రాగుడుకంటే తన సామీప్యమే మధురమైనట్లు అతణ్ణి బంధించి వేసింది. ఈ విషయమే రత్తయ్యకు తెలియదు. త్రాగుడుకు అలవాటు పడిన వాళ్ళు మానుకోవడం మహాకష్టమని ఎందరో అంటుంటారు. కానీ బంగారు మాత్రం ముత్యాలు వద్ద నుండి ఆ దుర్గణాన్ని దూరం చేయగలిగింది.

ఒక సంవత్సరం దొర్లిపోయింది. ఇప్పుడా కుటుంబములో ముగ్గురూ మంచి వారై పోయారు. ఒకరికంటే ఒకరు మంచివారు. ఒకరికోసం ఒకరు ప్రాణాలు యివ్వగల్గినంత మంచివారు. ఈ ముగ్గురికీ ఒక పెద్దకోరిక ఇంకా అట్టే నిలిచి పోయింది. ఎర్రరాళ్ళ కమ్మలొక జత చేయించాలనే కోరిక.

ఇంతలో బంగారు పని నుండి నిలిచిపోయింది. రెండు మాసాలు సెలవు మంజూరైంది, సుఖ ప్రసవమే, బంగారంలాంటి మగబిడ్డ, ముత్యాలు ఎంతో మెలకువతో సేకరించిన యాభై రూపాయలకు తోడు మరో ముప్పై అప్పు చేసి ఎర్రరాళ్ళ కమ్మలు చేయిస్తానన్నాడు. కానీ బంగారు అంగీకరించ లేదు. బిడ్డకు బంగారు గాజులు చేయించాలని పట్టుబట్టింది. పురుడు ఖర్చులుపోను మిగిలిన

ముప్పైతోనూ సన్నని ఆకు పల్చని గాజులు చేయించాడు ముత్యాలు.

రత్తయ్య తనలో తాను నవ్వుకున్నాడు! “ఎంత అమాయకురాలు నా బంగారు ఆమెలో కోరికలు నశించాయి. ఇంటి పెద్దదైపోయింది. ఇంక తన బిడ్డలను అలంకరించు కోవడంలోనే ఆనందం తృప్తి” అనుకొన్నాడు.

కానీ బంగారులో మాత్రం ఎర్రరాళ్ళ కమ్మల మీద ఏ మాత్రం ఆశ తగ్గిపోలేదు. చిల్లులు పడ్డట్టు కన్పిస్తే బాగుండదని చెవులకు చెవ్వాకు పెట్టు కొన్నది. నిజానికి బంగారుకు ఆ రంగు తాటాకు గూడా ఒక క్రొత్త అందాన్ని యిస్తున్నది.

ఒకనాడు ముత్యాలు అన్నాడు; “మనం ఇంతవరకూ ఈ గనిలో నుండి ఎంత బంగారాన్ని త్రవ్వి బయటకు తెచ్చామో లెక్కలేదు. కానీ నీ ఒంటిమీద గురిగింజంత బంగారు లేకపోయింది.”

బంగారు నవ్వుతూ అన్నది: “నేనే బంగారు. నా కెందుకు బంగారు, నాకున్న ముత్యాలే చాలు?” అని.

ఈ మాటలు విన్న రత్తయ్య పకాలుమని నవ్వాడు. “మా నాన్న గూడా రతనాలే. ఆయన నవ్వితే రతనాలు రాలుతాయి” అన్నది బంగారు.

బంగారు జీవితంలో మరో వసంతం గడిచిపోయింది. కన్నకొడుకు మాణిక్యానికి మూడేళ్ళు నిండగానే మరో పువ్వు పుట్టింది. ఆ బిడ్డ పేరు అపరంజి. ఆ కుటుంబంలో నామమాత్రంగా రత్నాలు ముత్యాలు అపరంజి, మాణిక్యం, బంగారం ఉన్నాయి. కానీ బంగారు ఒంటిమీద బంగారు లేదు. ముత్యాలు మెడలో ముత్యాలహారం లేదు. రత్తయ్యకు ఏ రత్నాభరణమూ లేదు. మాణిక్యానికే మకుటమూ లేదు. అందులో ఎలాంటి మాణిక్యమూ లేదు. అపరంజికి అలాంటి ఆభరణాలూ లేవు. సొమ్ములు లేకపోయినా బంగారు ఆభరణాల మీద వ్యామోహం ఈ పేర్ల మూలకంగానైనా కొంతకు కొంత తీరుతుందేమో చెప్పలేము.

బంగారు జీవితంలో ఉన్నట్టుండి ఒక విఘాతం వచ్చిపడింది. రత్తయ్య ఒకనాడు అకస్మాత్తుగా ప్రాణాలు విడిచాడు. అతడు చనిపోవడానికి కారణం బహు విచిత్రంగా ఉన్నప్పటికి అది అసహజమని ఎవ్వరూ అనలేరు. తాంబూలం నోటి నిండుకూ ఉన్న సమయంలో పొరపోయింది. అతడు ఒక్క నిమిషం తన్నుకలాడి తేలకళ్ళు వేశాడు. బంగారు గుండెలు పగిలిపోయాయి. ఈ సంఘటనతో ఆమె పూర్తిగా వేదాంత ధోరణిని అలవరచుకొన్నది. మూడో నెల

గర్భంతో ఉన్నది. ఈ మారు ఆడుబిడ్డ పుట్టినా మగబిడ్డ పుట్టినా రత్నం అని పేరు పెట్టుకోవాలని అనుకొన్నది. ఈ మారు పెట్టుకొనే పేరు రత్నం మీది వ్యామోహంతో మాత్రం కాదు, రత్నయ్య మీది వ్యామోహంతో, ఆమెకు ఆభరణాల మీది వ్యామోహం పూర్తిగా తొలగిపోయింది. ఇద్దరు బిడ్డలూ రెండు భూషణాలు కాగా ముత్యాలు ముత్యాల హారంగా తన జీవితాన్ని నెట్టుకపోవాలనుకొన్నది. ఇంత వైరాగ్యాన్ని పెంచుకొన్నా ఆడపుట్టుక గనుక అప్పుడప్పుడు ఏ పెండ్లికో, ఏ దేవరకో నలుగురు పేరంటాండ్రు ఒకచోట చేరినపుడు వారి చెవుల్లోని రవ్వల కమ్మల తళతళను, ఎర్రరాళ్ళ కమ్మల నిగనిగలను చూచినపుడు తన చెవుల్లో తాటాకులను తడుముకొంటుంది. ఒక్కసారి తనకు తెలియకనే కన్నీటి చుక్కలు చెక్కిళ్ళపై జాలువారు తుంటాయి. ఆ వెంటనే మేలుకొంటుంది. “ఎంత పిచ్చి దాన్ని, వేలమణుగులు బంగారాన్ని ఈ రెండు చేతుల మీదుగా పాతాళం నుండి పైకి తెచ్చిపెడుతున్నాను. ఆ బంగారంతో లక్షలాది కమ్మలు కట్టించవచ్చు. కానీ రవ్వంత బంగారమైనా నా ఒంటిమీద నిలుపుకొనే యోగం లేకపోయింది. ఇక మీదట మాత్రం ఉంటుందనుకోవడం ఎంత భ్రమ అసలు నాకెందుకీ భూషణాలు ఎటూ అర్థాయువు అయ్యేపోయింది. ఆ కసుగందులను పెంచుకోగలిగితే అదేచాలు” అని తన్ను తానే ఓదార్చుకొంటుంది.

బంగారు జీవితంలో ఎన్ని వసంతాలు జరిగినా, మరెన్ని పుష్కరాలు గడిచినా ఎర్రరాళ్ళ కమ్మలను చేయించుకోగల్గిన పరిస్థితులు కల్గుతాయని మాత్రం ఎవ్వరూ చెప్పలేరు. ఏ జోస్యుడైనా చెప్పగలడేమో కానీ దానికైనా ఆమె జాతకం లేదు. కానీ ఒక్కటి మాత్రం చెప్పవచ్చు. ఆమెకు బంగారు ఆభరణాలు లేక పోయినా ఆమె పేరే బంగారు. ఆమె పుట్టింది కూడా బంగారు పాలెంలోనే. ఆమె పని చేస్తున్నదీ బంగారు గనుల్లోనే. ఆమె ప్రియుడా ముత్యాలు. ఆమె జనకుడే రత్నాలు. ఆమె ముద్దుల పంటలు మాణిక్యం, అపరంజి. అంతేచాలు బంగారు కేం బంగారు.